

కాముని - పున్నమి

న్వస్త్రీ మన్మథనామ సంవత్సర మాఖ శుద్ధ
 పంచమి-లక్ష్మీవారం ఉదయం, జాముప్రౌద్ధవకే వేళకు,
 - గోటలో ఏడేడు తరాలనాడు, వెలసి, మరకతపీఠాన
 కొలువుదీరి, క్రమముతప్పక, తమ వంగడానికి వన్నె వాసీ
 తెచ్చిన పెద్దలందరూ, సేవించుకున్న ఇలవేలుపు - శివకామ
 సుందరీ అమ్మవారికి, -

నూటబక్క చామంతులూ, ఇన్నూరు సంపెంగలూ,
 మున్నూరు కమలాలూ - మల్లీ - జాజీ - మందార-మాచి
 పత్రి, - మారేడు - తులసిదళాలు, దానిమ్మ దాసాని
 మొగ్గా, - గుచ్చి ఎత్తి, పన్నీరు చిలికి, భమిడిపళ్ళెంలో
 ఉవ్వెత్తుగా అమర్చిన దినుసూ - ఉపకరణములుగా, -

వెయ్యిన్ని - నూట ఎనిమిది నామాలూ నోరారా
 తలచుకుంటూ ఆ తల్లిని పూజించుకున్నవారై, - గోరు
 వెచ్చని హైయంగవీనమూ, - జుంటితేనె, కండచక్కెర, -
 ఉక్కెర, ఆనబాలు, - నానబాలూ - అంబకు ఆరగింపుగా,
 సన్నిధిని సమర్పించినవారై, - కప్పురపు నివాళి ఎత్తి,
 నుదురు నేలకు సోకంగ సాగిలపడి మ్రొక్కి -

- ఆనందవర్ధన మహారాజులు, - అరమోడ్పు కను
 లతో, - లేచి, నిలుచుని, - మరియొకపరి, కై మోడ్పులిచ్చి,

అడుగుతీసి అడుగువేయగా - , నగరి కొలువుచేసే మంద గమనల్లో, యిద్దరు హంసగమనలు కైదండలీయగా, ఒక కలవాణి బిరుదు - బింకములు, గానాన తానాన పలుకగా వాలుగంటి హెచ్చరికలు శాయంగ, - గుములుగుములుగా నెగ్గడికతైలు మునుముందు అగురుధూపము వారబటగా పూజామందిరము గడచి, - ముత్యాల చవికెలో, కొలువు దీరిన తీవితో తామొక్కరే సుఖాసీనులైఉన్న తరుణాన -

వేయి పున్నముల వెన్నెలలు సోకగా, పండిన మనసై. పండిన నయసై, పడుచు నడకలు ఏమారని, ముదిసీముది యని సౌవిధల్లుడు, - చేరవచ్చి, - చేరునకాక, ఒకింత ఓరను నిలిచి, - వీలినవాడా! అని పలుకరించి, - మనవి కలదయా- ఆలకించేవా? - అన్నవాడై, - తా నెత్తి పెంచిన అల్లారు పాపడా, - తన కన్నులు చల్లగా, వైరుల పరాజితులచేయ నలంతి అయిన చిరునవ్వు అలవరచుకొని అంతవాడైన, వీర విక్రముడు, - ప్రజలకు కన్నవారిని మరపించే మన్నన నేర్చిన ప్రభువు, - తన కంటిమీద చూపునిలిపి తలఱిపగా, -

ఏమని విన్నవించినా డంటేనూ -

—బహుపరాకయా, పున్నెముల ప్రోవా! మన యిలువాసికి నన్నెతేగల బాలా కుమారుడు, —

అలనాడు - మల్లెలకోనలో, తీయమామిడి నీడను, దేవర చిత్తముగా నడచుకొన్న, కులమున్న కన్నెకోమలి, పూవుల పొత్తిళ్ళలో, చివురాకు తీరున పెంచిన పసికందు -

దేవర కనులు నిండ - విందుగా గూపొందిన తీయ విలుకాడు, - నీవు కన్న చిన్నవాడు -

యినాడు, - తెలవారకముందే, తనకుతానె నిదుర
మేల్కొని, - పరిచారకులను, దరికిరానీక - ఆరతు లందు
కొనక, - కైవారములు ఆలకింపక - సామాన్య పౌరునివలె
మొలగుతున్నవాడయా!—

—ఆలకించగా - ఆలకించగా - మహారాజుకన్నులు,
కన్నెలలు వేధించే జక్కవకవ అయి.—

నీవి సడలి - మమకారమే శోకమై ఆవరించగా,—
మానంగా హుంకరించి - దిటవు తెచ్చుకొన్నవాడై -
చికునస్వతో - చేరువను నిలిచిన ముదుసలితో, జాలిగా
ఏమని పలికినాడంటేను—

భద్రా! - యిది, మనము అనుకున్నదే కద!—

బిడను మరచే తల్లి ఉంటుందా?—

పరుసవేది మొలిచిన - పచ్చపట్టులో,

నా బ్రతుకు బంగారము చేసిన - లేమ - తన పం
తము విడువలేదయా! - మనము యిక నంటరివారమే!—

మహారాజు యీ తీరున వనవి - పనవి - వాపోయే
తీరున పలుకంగా, - భద్రుడు తనలో తాను-పూరీడు రెక్క
లల్లే - గజగజలాడిపోతున్నాడు. ఏలనంటేను - అప్పటి
కథ - ఆకళింపుకు వచ్చింది - దాని వైనం ఏమంటేను—

ఇదిగో - యీ మారాజు నూనూగుమీసం వచ్చి
రాని పాయాన - ఆయేడు - కాముని పున్నమినాడు -
రేయి దోరకెక్కిన వేళకు - కులమింటి కన్నెలందరూ -
నగరికి కన్ను వేటుదూరాన - లాగిలీవాక, తీరాన్ని, యిలక
రించుకునిఉన్న నగ రేశ్వరుడి తోటలో - ఆటపాటల్లో వేడుక

తాతుండగా - తనకూ ముచ్చెట్టె - తానొక్కడూ కదలిపోయి - మల్లెల గుబురులో పొంచి ఉండి - తరిపి కోయిల లొక్కమొయిని - గుమిగా, గుమ్మని - కమ్మని కూత వేసి నట్లున్న ఆ పాటల - పదాల పొంకం, ఆలకించుతూ - మెరుపు తేలని మెరుపులల్లే - వయ్యారంపోతూన్న కన్నె పిల్లల బింకానికి, కన్నులప్పగించి - తన్ను మరచిన తావి మైకాన ఉన్నవాడు కద!—

అలా-తూలక, తూలక సోలుతూన్న చిన్నవానిచేతికి ఏ రెమ్మ తాకెనో - ఏ ముల్లు సోకెనో, - మూగపోయిన గొంతు ఉలికిపడంగా - గొంతువిని - కొమరైన కన్నెలందరూ, కమ్మకుని - అరచేత గంటులున్న చోటు కంటతడిమి చూసి, - ఏ కన్నె కా కన్నె మనసార చేతికందిన విరులు దూసుకురాంగా - పుప్పొడి చల్లి - చిదిమిన పూవులు అదిమి, ఆ పైన, కప్పురపు అనంటిపొర చుట్టి, సోకీసోకని లగువున, బిగుతు తెలియకుండా చేతికి, కటుకటి - “పాయె పో - పాయె పో” - అని, కిలకిల మంతిరించి - “మా మంతనాలు ఆలకించను - పొంచివచ్చిన తేరకాడా! తిరిగి కోటకు దయ సేయవయ్యా, మమ్మేలినవారి కన్నవాడా!” అని, మందలించి నటులుగా, ఆ కన్నెలందరూ ఆజ్ఞ పెట్టంగా-

యీ చిన్నవాడు - కారణం తెలియని వేదనతో - నిదుర కంటికిరాని అసురుసురులతో - పరుండిన పానుపు మీదకు చిలకే వెన్నెల మాసి, - తొలికోడి కూసి - తూరు పున వన్నెలు తేలి వెలుగుపొడిచే పొద్దువరకూ, ఆలాగే వేగిరించి—

తెలతెలవారెసని - పానుపుదిగి - కనులకు చేతు
 లద్దుకుని - శమనంగా - తన చేతి రేకలు చూడ, ఆ వంక
 వరకాయించంగా -

అరచేత, అప్పటి కప్పుడు మొలిచినట్లుండెనే - ఆ
 కన్నమోము! - కట్టు తొలగినచోట గాయంలేదు - గాటున్న
 ఆనవాలు లేదు! - లేకపోంగా -

మల్లరేకలు - కనులై, గొజ్జంగిరేకలు పెదవులై, ఆ
 రేకల హత్తుకున్న జాజి మొగ్గులు చిరునగవై - వైసం తెలి
 యని - కలలోనైనా తా నెన్నడూ తలచని, చిన్నదాని
 మోము, రూపొంది పొటకరించంగా -

చిన్నవాడు - తేరి చూడగా -

ఆ కన్నులు కదలినట్లుండె - ఆ పెదవులు పలికినట్లుండె
 ఆ రూపం, చూడగా చూడగా - తన్నునిలువనీయనట్లుండె -
 అదేమో, అరధం కాని, ఆలాపన: ఎత్తి పెంచినవాడని,
 తనతోనన్నా చెప్పలేదు - చెయ్యలేదు.

—ఎప్పుడు కదిలినాడో తెలియదు - ఎటు పోతు
 న్నాడో తెక్కలేదు, కోటకు ఎంత దూరమైనాడో ఎరిక
 లేదు -

అలా; పోంగా, పోంగా - పొద్దు నడినెత్తి కెక్కింది -
 నడవగా నడవంగా వాటారింది. అప్పుడే చినవాడికి అలస
 టాయెనేమో - దగా దప్పికా తోచెనేమో: పడిన అడుగు
 అక్కడనే మోపి, ఆనంక యీవంక కలయజూడగా -

అల్లంతమేరనూ, దారీ తీరూ లేని - అయోమయపు
 అడవెపోయె. -

తాను ఎటు పోవాలి—

అరచేత ఉటిపడుతూన్న ఆ చిన్నదానివంక, - అదే పనిగా చూడంగా - కోయిల మాత పదేపదే విన్నంత మైకం వచ్చి, - ఒళ్ళు తెలియనట్లు అయిపోయి, - అంతకుముందెన్నడూ లేనంత తెలివినచ్చి, ఒళ్ళు తేలికపడగా—

అడుగు ముందుకు వేశాడు.

అడుగు పడిపడంగనే - కన్నెదర కమ్ముకున్న పచ్చపట్టు గాలిలో పాముకుబుసం అల్లే, - కదలి, - అంతమేరా వెల్లని వెలుగు పరచుకుంది - వెలుగు అంచున - పచ్చని పసిమి, రేకలువిరిసే కమలమల్లె, వయారంగా ఒళ్ళు విరుచుకుని - కంటికి ఆనే చిన్నదై - ఆ చిన్నది తనకు సరసనై - చేత చేయందుకుని - మరోచేత, చెంపనిమిరి - 'వచ్చావా చిన్నవాడా!' అని పలుకరించగా - యీచిన్నవాడికి ఆ కన్నె తీరుచూసి, కళాకాంక్షులు చూసి - మారుపలికేందుకు మాట రాదాయెనే!—

ఆ చిన్నవాని అలవిమాలిన ఆరాటంచూసి ఆ కన్నె ఏమన్నదంటేనూ—

'పట్టంకట్టుకున్న మారాజు, పరుపుగా పెంచిన చినవాడా - యింక నీ బతుకు యీనీడనుంది. మునుపున్న ఉనికి కన్నవోరీ బుద్ధులూ - కోటలో సుద్దులూ, యాదకు రాని పట్టుకు, పట్టుకొచ్చినాను.

నే నెవ రనుకుంటివి - యీ కన్నెకు యీ ఉమ్మసు ఏడదనుకుంటివా !

నాలుగుసేతుల దేవర, నారాయణమూర్తి, తాను

నదుడై తల సింగమై యీ భూమ్మిదికొచ్చి, రక్కసుల
చిన్నవాణ్ణి రచ్చించి వరాలిచ్చి - తా నేమైనా డనుకున్నవు.
యీ కోస కొచ్చినాడు.

ఆ మొగంచూసి, ఆ మోరచూసి-మాయా మరమం
లేక, యీడ బతుకుతూండిన గూడెం మూక, సెల్లాసెద
రైంది. సెదరక నిలిపింది, సిన్నవొక్కతే!

నదురూ బెదురూలేక అట్టనే నిలిసిన సినదాని వైనం
చూసి - సింగం దేవర గాండ్రించె - సిన్నది నవ్వుకునె -

అట్టి తనకు తాను నవ్వుతూ కులుకుతూ ఉండిన సిన
దాని ఉల్లాసం సూడగా - దేవరకు ఉడుకొచ్చి ఊగ్రమొచ్చి
ఒక్క ఉరుకురికి - మరింతగా, బొబ్బపెట్టగా - ఆ చిన్నది
అతంతగా పకాలుమనె - సిరినవ్వు సికసికలాడుతూండగా,
తా నేమన్నదంటేను—

‘అయ్య సామీ!- సేతికి సత్తువున్న మొనగోళ్ళందరి
సేత, కవ్వం దిప్పించి - సంద్రంకాడ, సల్లగా, నీవు ఆడ
కూతురివై ఆడినావంటనే-సింగమల్లె మీదికొచ్చినావు కాని,
నీ మెయిని యింక ఆ కులుకు మాయలా! - అదిసూసి నవ్వు
కుంటిని - దేవరా! -’

ఆ పలుకు వినంగనే - అంతలేసి సింగానికి నవ్వు
ముంచుకొచ్చిందట.

మా కన్నెకోసం - తానూ మనిషైనాడట.

నిన్ను కన్నవారికి ఓలియిచ్చి, నీకు మనసు యిచ్చు
కుంటానే సింగారీ! అని - దేవర వేడుకోలుసేసుకోంగా -
మా కన్ని ఏలా పలికిందంటే!

‘ఓరయ్యలూ - సెంగట మొలిసిన సివురును - సేతి కందిన పూవును: నాకు ఓలి ఏలనయ్యా!—

మంచి ముత్యాన్ని కాను, మాణిక్యాన్ని కాను; మంచు చినుకంటి మవ్వపు దాన్ని.

వెలలేని దాన్ని వేడుకైనదాన్ని - నరుడిబుద్ధి మాని నన్నేలుకో దేవరా!—’ అని సేతికి సేయి అందీయగా, - ఆ అయ్య పట్టిన సేయి - పైడి వన్నె తేలింది. ఆ సేయి సోకిన పసిరిక - పకుస వేది అయింది.

ఆ అవ్వ సలువను - దేవర సలువను, మా కోనలో - మనిషికి మానుకి ఆ వన్నె దక్కింది.

సింగం దేవర కోనయ్యా మాది.

ఆ దేవర కొమాళ్ళ కోవయ్యా మాది.”

—ఇలా పలికి-పలికి, ఆ చిన్నది, పలుకు మాని, నా మాట - సత్తేమే - అన్న చూపు చూసింది చిన్నవాడి వంక.

ఔను సత్తేమే! దూరపు కొండల్లో, చెప్పనలవి కాని దూరాన కోన ఉంది. దారీ తెన్నూ లేని ఆ కోనలో - ఆకాశాన్ని రాపాడే మానుల నీడలో - ఎండ కన్నెరగ కుండా - బంగారువన్నె జాతి, ఆదికాలంనుంచీ బతుకుతూం దని - కథగా ఎన్నడో విన్నాడు చిన్నవాడు - ఔనా కాదా, అని శంకించకుండా - అందరూ నమ్మినట్టే తానూ నమ్మాడు.

కాని - బుద్ధిరెగినంతలో - ఏనరుడికి ఆ కోన అంతూ ఆనవాలూ చిక్కలేదు. తనకే ఆ అదృష్టం దక్కింది— ఎందుకు?

“ఎందుకంటవా - ఏలనంటవా!—”

యెనకటి ముచ్చట సొంతంగా యినుకో సినవోడా!—

ఆ మొయిని సింగందేవర - మా కులానికైన సినదాని
సేయందుకున్నా డంటినే—

ఒకరి నోరు సల్లంగ యెన్నెల సూపులు సూసుకుంటు
ఎన్నో పొద్దులు - మసులుకోంగా - ఆ సినదానికి నెలమస
లింది.

ఓపలేని మా సినదాన్ని సూసి, సింగందేవర ఏమన్న
డంటవ్!—

కోనకైన కూనా - ని న్నిడిసి పోలేను, తామర గద్దె
మీద కొలువుండే కళ్యాణి - కన్నవాడనుకున్నవాడు -
మంచు కొండమీది తెల్లనిదేవర, బేసికంట - సెగలూ
పోగలూ చిమ్మగా రూపు లేకపోయె - దేవరనై ఉండి—
దుఃఖం భరించలేను: నరుణ్ణి అయితినిగదా - నన్ను ఈ
నీడనే - నిన్నూ, నీవు లాలించి ఉయ్యలలూచే పసికందునూ
సూసుకుంటూ ఉండనీ—

అప్పు డా సిన్నది, ఏమన్నదంటే—

దేవుడే నరుడైతే - నరు లేం కావాల దేవరా!—నిన్ను
కొలుసుకు నేవారెందరో, తలుసుకు నేవారెందరో - సిరి
దేవమ్మ సరసనుండి, సేయెత్తి మొక్కించుకునే స్వామీ -
ఈ సెంచుల పిల్లకు నీ విచ్చిన వరం సాలును - ఇంక నీ
లోకం నీది -” అని బాసచేసినట్లు పలికింది.

అంతటిదేవరా - ఆలిమాట కాదనలేదు. ఓ పున్నమి

పొద్దున సివురాకు పొత్తిళ్ళలో పరుండబెట్టి - బాలుణ్ణి అందించింది, సిన్నది, దేవరకు!—

“కామన్నా!” అని బిడ్డకు పేరెట్టుకున్నడు దేవర - “నాకు మారుగా కొలువుండి, కో నేలుకో!—” అని దీవెన లిచ్చి—

“కోనలో పుటకెత్తిన పడుచుకు యిదే వరం - ఏలు కునేవాడు - నాలాగే వెదుక్కుంటూ రావాలి! - వనరైన వాడికి - కనువేదురు కమ్మించే శక్తి - కన్నెల కుండేను - వయసొచ్చి, వల్లమాలినతనంవచ్చి, కాముని పున్నమనాడు - కన్నె, మనసోయి తలచుకుంటే, రాసిపెట్టినవాడు - కాలు నిలువక కదలి వచ్చేనే చినదానా -” అని మా సినదాన్ని లాలించి, సింగం దేవర - తాను మాయపకాతూ - తన రూపు కెంపు శిలమీద, తీరిచి పోయినాడయ్యా!—

“ఆనాటి కీనాడు - కోనలో కులాన పుట్టిన కన్నెను నేను - నిన్నరేయి, - వెన్నెల రాంగనే, - ఆ వెలుగు సూసి, ఓపలేని మైకమాయె - జుంటితేనె ముంచెత్తినట్లు నిలువెల్ల తీయనాయె - మనసు సల్లని మగతాయె - సెక్కిలి మల్లెగుబురుమీద వాలిపోయె, - కానరాకుండా, నీ సేయి, సంపలు రాపాడె - తేరి చూడంగ నా మోము, నీ సేత సిక్కిన బ్రమతలాయె - యీ సినదానికి సంబరమాయె -

సింగం దేవరా! - అని ఒక్కమూరనుకుంటి - రాసి పెట్టినవోణ్ణి రప్పించమంటి - రానేవచ్చేవని కాసుకుని ఉంటి నయ్యా—

కాలు నిలువక, యీ కన్నెకోసంవచ్చిన సామీ, -

మా కులం ఏలే దేవర తోడితెచ్చిన సామీ - నిన్ను కంట
కట్టెనుకున్న —”

“సాహో! సింగందేవరా—!” అని ఎలుగెత్తి కుయి
వెట్టి, గోముగా, ఆ చిన్నది, - మారాజు బిడ్డను కమ్ము
కున్నది—

ఆ చిన్నదానికూతకు, కోస నాలుగు చెరగులా
మార్కోగింది. భూదేవి పురుమా పుణ్యాన పుట్టినట్లు, -
చెంచులు పక్కటిల్లుకొచ్చినారు.

వచ్చిన మూకలో, - అందరికన్నా - మరో బార
ఎత్తూ, - అంతకు తగిన ఏపూ ఉన్న మానిసి, - అడుగు
ముందుకు వేసి, చినవాడి నడుం పిడికిటపట్టి, - బాలాకుమా
రుణ్ణి అరచేత నుంచుకొంగా, - ఆ చిన్నది, ముందు పల్లి
టీలు కొడుతూ దారితీయంగా, - దండు నడకసాగించి—

అలా సాగి పోగా పోగా, - ఎండపొడలేని కీకా
రణ్యమై, కన్ను పొడుచుకున్నా కానరాని చీకటై - మరింత
నడక సాగగా, - చీకటి కెంపుదేరగా—

ఎదర - ఏడు మర్దులు ఏకమాను కట్టిన తావున -
ఏకాండంగా ధగధగమంటూ సింగందేవర!— ఎన్ని నిలువు
తెత్తునో, ఏకశిలగా కెంపులుదేరే గూపాన కొలువున్నాడు;
ఆ దేవరను కమ్ముకుని అగ్గిశిఖ, - వేయినాలుకలుగా భగ
భగమంటూంది—మణులు మాణిక్యాలు మెరుపులు
సోసకట్టినటు—

దేవర, పదిబారలుండంగనే పల్ల టీలు కొడుతూన్న
చిన్నది -తా నాగింది - దండును ఆపింది.

ఎగిసి నిలుచుని - చేతులెత్తి ఝుళిపించి "నీకటికి వెలు
గిచ్చే సింగందేవరా! కోటలో పండిన పైడిపండు, కొలు
సుకొవచ్చింది - ఆరగించేవా - ఆదరించేవా - సెలవీయి
స్వామీ-' అని వేడుకున్నదాయెను.

అరచేత, చినవాణ్ణి నిలుపుకున్న గండు - చెండు నెగ
రేసినట్టు, చినవాణ్ణి విసరగా - ఆచేత - ఆచేత ఆనుతూ-చిన
వాడు, దేవరకు నిలివెడు దూరానికి చేరుకోంగా -

చినవాణ్ణి దేవరముంగల నిలిపి, ఎత్తి మోసిన
గండడు - మలిచేతికి మెలేసిన విచ్చుకత్తి తీసి - చినదానికి
అందీయగా - చిన్నది, ఏమని పలికింది-!

'సింగందేవర-మారుపలకరా సినవాడా !

సెబ్బర - నీదో, నాదో!

మన బుద్ధి - రగతంతో శుద్ధికావాలి.

నిన్నొడిసి నన్నొడుసుకోవాలి.

అడుగు ముందుకెయ్ -'

మారాజు బిడ్డ - జంకూ గొంకూ లేకుండా అడుగు
ముందుకు వేశాడు.

'బతుకుమీద బ్రమత లేదా! - కన్న మారాజుల
కడసారి కంట సూసుకోవాలని ఆబలేదా - ఈ గండం తప్పితే
కలకాలం బాగుండేనని ఊహ లేదా?'

ఆనందవర్ధనుడు, నిర్భయంగా, చిరునవ్వుతో తల
ఊగించాడు.

'నీవు పుటక ఎత్తిం దెందుకు?'

'సుఖపడేందుకు.'

‘బతుకే అంతపూతూండె - సుగమేడిది?’

“నిన్ను చూస్తూ కన్ను మూయడం సుఖం కాదా? - కోటలో పుట్టాను కోటలో పెరిగాను. చిన్ననాడు, దాదు లాడించారు - యిన్నాళ్ళూ పరిచారకు లాడించారు. లోకం చూడలేదు; ఏది మంచో, ఏది చెడ్డో నాకేం తెలుసు-

మారాజు బిడ్డనే - కాని, కాలుదీసి కాలుపెట్టేందు కన్నా - పరిచారకులమీద ఆధారపడి బ్రతికాను, అది సుఖమా?

ఏది సుఖం - ఏది దుఃఖం? — నాకు తెలియదు - ఎవరూ చెప్పలేదు—

నీ కళ్ళలోకి చూడటం సుఖం అని తెలిసింది:

నిన్ను చూడలేకపోతే - అదే దుఃఖం అని యిప్పుడు, యికముందు, అర్థంఅవుతూంది.

కోరకముందే కరుణించిన దేవరను - మరోవరం అడగలేను—

ఈ జన్మకు ఈ క్షణమే సుఖం !

చాలు: బతు కంతమైతేనేం ?—

తెగయ్!—

మారాజుబిడ్డ, ఇలా అనీ అనంగనే, ఆ చిన్నదాని చేతిలో వాలు, మెకుపల్లె మెరిసింది - రాచబిడ్డకు, కుడి చెంపను గీరగా నెత్తుకు చిమ్మింది.

మరోసారి - వాలు తళుక్కుమని ఝళికింది - ఆ చిన్నదాని చెక్కిలి నెత్తు రోడింది.

చేతనున్నవాలు, భగ భగ - మంటల్లోకి విసిరేసి-
ఆ చెంపకు యీ చెంప ఆనించి, చిన్న దేమన్నదంటేను:

“అన్నెము పున్నె మయింది - ఆశ మారాకేసింది-
సేవున్న తీవె సిగిరించింది-

కోనకొచ్చిన కూనా-నా పలుకు నీ గొంతు పలికింది.

రగతానికి రగతానికి సుట్టరికమయింది.

బతుకు లేకమయినాయి...

ఇంక నీ మెచ్చుకో లేమి - దేవరా !

*

*

*

“కంటివా - సిననోడా - సింగందేవర కీ బకితి
సాలలా - యీ రకితి సాలలా - ఆరగింపవుదాము. ముందు
నీ పురికేవా - నన్ను రకమంటవా!”

చినవాడు, పకపక నవ్వాడు.

“పుటుకతో వచ్చిన బుద్ధి మారదే చిన్నదానా -
మారాజు బిడ్డను కానా, - ముందు నే నురికేను !”

అనడమే తడవుగా - కనులన్నా మూయకుండా -
గగురుపడకుండా - సింగమంత సత్తువతో - ‘చేదుకో దేవరా!’
అని బొబ్బపెట్టి - చినవాడు మంటల్లోకి ఉరికాడు.

అప్పుడు కమ్మిన మైకం - ఎన్నో యుగాలకు బల
వంతాన కన్ను తెరిపించింది.

అలా, కన్ను తెరిచిన చిన్నవాడి మొగాన్ని-చిన్న
దాని రెండు కళ్ళూ కావిలించుకున్నాయి.

మంట లేమాయె?

మంటలు కావవి - మాణిక్యపు తీగలు! సింగం

దేవర వెలసిన పొద్దున - ఆ సామి పాదాలకడ మొలిచి
నాయి, చేయెత్తి మొక్కుకుంటున్నట్లు - ఎదుగూ ఒదుగూ
లేని బతుకై అలా రెపరెప - ధగధగలాడుతుంటాయి.
ఉరకమని, ఆ చిన్నది ఆనపెట్టింది, చిన్నవాడి నిబ్బరానికి
గురుతు ఎరిగేందుకట.

చినవాడిని అరచేత మోసి తెచ్చిన గండడు, ముంద
దుగుగా - మూక అక్కడకు చేరుకుంది. గండడు అన్నాడు
కదా!-

రాస కులాన పుట్టిన మచ్చ - రగతం సిమ్మగా
తుడుసుకుపోయె.

ఆనవాలు కానరాని కోన కొచ్చిన సినవాడా! - మా
సినదానికోసం - దేవరకు నిన్ను నీవు యిచ్చుకున్నావ్ -
ఈ నీడను నీ బతుక్కు దేవర ముగుదలైంది! - కూన
నేలుకో!

నిన్ను కన్నోరి కంటికి దూరం కావాలి; నీవు
కన్నోడు మా కంటికి సల్లన కావాలి!

అని పలికి - ఆమూక కోనలో కలిసిపోయింది.

ఆనాడు కాముని పున్నమ.

ఎన్ని పున్నము లాయెనో యాదమాలి యెరకమాలి
—అక్కడ చిన్నవాడు - చిన్నదానిమీద మమతగా
ఉండగా,—

ఓ పున్నమినాడు - పసికందు కేసుమన్నాడు—

తీయమావి నీడనుంచి - తేనెతో పెంచి - పరుసవేది
వట్టున - పసిమి నీరెండలో గారాబంచేయగా - పసికందుకు

బంగరు రంగు నిలిచి - పలుకరించంగా కిలకిలలాడి -
 చూపుకు చూపానించే చురుకొచ్చి - నేరుపొచ్చి నేవళ
 మొచ్చి - అలా పదిపున్నములు గడువంగా -

—పసికందు, బాలుడా యెనని, చెంచులు, సంబరాన
 దేవరకు బాలుణ్ణి - కంట దీవించమని - కొలుచుకుని సంబ
 రంచేసి - పసివాణ్ణి - దేవరముంగల వదలగా -

పారాడే బాలుడు - అంతలో లేచి నిలుచుని - దేవర
 వంక చూసి - అడుగు యీవలకు వేసి - కన్నవాడిమీదికి
 తడబడగా -

—చిన్నది, కెప్పు మన్నది.—

“తలచరాని శకునమైంది చినవాడా - నా మనసులో
 జెరుకు నిజమైంది. నీకు నీ అయ్యమీద బ్రమత పోలేదు.
 కన్న మారాజును మరచిపోలేదు. దేవరకు నిన్నిచ్చుకుని,
 నన్నుచ్చుకుని - లోకం మరిచావనుకుంటిని - అది దబ్బర -
 నీ ఊహ, నీవు కన్నవాడు. కంట కట్టినాడు.

ఎల్ల కాలం ఎన్నెల్లో నన్ను సూసుకుంట వనుకుంటిని -

అది నీసేత కాలే!—

కోసకొచ్చిన సామి - సిరిదేవమ్మనే మరిచి, యీడ
 నుండి పోదుననెనే - ఆ సామి, కోరితెచ్చిన సినవోడా!
 యిన్ని పున్నము లీడను జోడుండినా, అయ్యమీద చూపు
 మాయలేదే! - దేవర వరమిచ్చినా నరుడు - నరుడే - పరుస
 వేది - సోకినా బ్రమత బ్రమతే - మనకూ,

అంతే రాత!—

ఇంక నీదారి నీదైంది సినవోడా!" — అని ఆచిన్నది
కంట ముత్యాలు రాల్చింది.

చినవాడికి నోటమాట రాంగనే —

“లేమా!” అని వాపోతూ - “యీ కలిమి కలకాల
మనుకున్నాను! కలకున్న విలువలేదే - నన్ను చిన్నమాపు
చూడకే - నిన్ను విడిచి బ్రతుకలేనే -” అనగా —

— “నాకు పుట్టిన బుద్ధి కాదిది సినవాడా! - కోనలో
సత్రమది. ఈడ మసలేవోరికి దేవరే తండ్రి - నీమనసు ఆ
కట్టు తప్పింది —

మనకు రుణం తీరింది.

నిన్నిడిసి బతకడం నాకు సుగమా ?

కాని - దేవర సత్ర మింతే. యింక నోరే తరాదు.

అల్లదుగో - ఆ సుక్క నడినెత్తికి రాంగనే - నీ
వీడ నుండవు.

నీ కోటలో ఉండేవు.

నే నేమాత నంటివా - పండు పండిన అరటిమాను
నరుడైతే సరుకుతడు - నారాయుడు, మొలకెత్తి సడు —

కోనలో కను తెరచిన బాలాకుమారుడికి తోడయే
కన్నె - యీడనే పుట్టి పెరగాలి.

నాకు తోడుగా బుట్టినవోడు - నా అన్న తమ్ముడు -
యీడకు కూతురని దూరాన సిలకలకోనలో గూడెం
వలుతుండడు - మా అన్న యింటకట్టిన ఊగూగులో ఆడ
కూతురు ‘కేరు’ మనంగనే దేవరకు మొక్కులిచ్చి మనబిడ్డను
నీతాడ కంపేను. సాకాలి నీవు. ఈడ సినదానికి వయసొచ్చిన

పున్నమికి - మన బాలుడికి కానరాని మదులెత్తి మరలి వచ్చేను. రాంగనే దేవరకన్నెదర, సినదాన్ని తానేలుకోంగా — మన బాలుడు ఉగ్గు తాగినచోట - పసికందు కేరింత లాడగా - అప్పుడు, - నిన్ను నేను తలుచుకుంట - కలుసు కుంట—

ఆ గడియకు కాసుకునుందాం సినవాడా!—

కోటకు జేరంగనే కోనేడనున్నదని ఆరాతీసేవు!

అంతుసిక్కదు.

దూరానుంటి మనుకోకు. కంటనీరెట్టకు. కాసుకుంటాను సినవాడా!—” అన్నది.

చినవాడి కనులు మసకలు కమ్మి - కనులు తెరిపిని పడంగా - తాను ఎక్కడ ఉన్నాడు - ఆనాడు నిదురలేక- నిదురలేచిన పానుపుమీద !

... ..

మహారాజు ఆనందవర్ధనుడు కోటకు తిరిగి చేరుకోంగనే మొదట కంట జూచింది భద్రద్రుణ్ణి. యింతకాలమేమైనా వని అడుగలేదు, - ఆనాడు మాయమై, యీనాడు సాక్షాత్కరించినందుకు ఆశ్చర్యపడలేదు. ఆ ముదుసలి—

“నాయనగా రెక్కడ?” అన్నాడు ఆనందవర్ధనుడు.

“ఏదో కీకారణ్యంలో తపస్సులో ఉన్నారు.

“ఉన్నతావు తెలుసునా?”

“తెలియరాదని కటడిచేశాడు మహారాజు”

“కారణం—”

“నీకు తెలియాలి, దేవానికి తెలియాలి!”

“ఔను, దైవానికే తెలియాలి.”

తన కథ భద్రుడికి చెప్పాడు ఆనందవర్దనుడు; తప్పని సరిగా సింహాసనం ఎక్కాడు: కాన,- రాజ్యం తాను చేయ లేడు: ధర్మం నాలుగుపాదాలమీద తనంతట తాను నడు సూంది. రాజ్యంలో ఆర్తులెవరూ లేరు: మహారాజుతప్ప:

ఎప్పుడూ, పరధ్యానంగా,- ఉండేవాడు కాని,- పరా కన్నది లేదు: చెక్కిలిమీదిగేరను తడుముకుంటూ తలపోసు కుంటూ ఉండేవాడు.

అలా ఉండగా ఉండగా,- పున్నములు గడవంగా- కాముని పున్నమి-ముమ్మారు గడచిరాంగా,-

నిదురోయే మారాజువక్కను బాలుడు కేరింత లాడగా - ఆ బాలుణ్ణి - తా నెత్తి పెంచినాడు భద్రుడు.

* * * * *

“భద్రా మన కిక ఒంటరితనం తప్పదు” అని మహా రాజు అనంగనే భద్రుడు విచారించాడు, సంతోషించాడు. మహారాజు వెనువెంట తానూ చిరంజీవి మందిరానికి తరలి పోయినాడు.

చిరంజీవి నరకేశరి - కదలితే అందాలు వేయిందా లుగా మెరిసే గూపసి, - తానైన పదింపదిగ కంట జూస్తే దృష్టి తగులునేమో, - అని, కనుచాటుచేసి పెంచిన బాలుడు, - ఎండకన్నెరుగని బాలాకుమారుడు. లేమ కన్న వాడు, - తన ఒంటరితనానికి తరణోపాయమైనవాడు. —

తండ్రిని చూసి, నమస్కరించడం చేతకాక, అల వాటులేక కాగలించుకున్నాడు.

తండ్రి - కుమారుడూ ఒకరినొకరు తనివితీరా, చూసుకున్నాడు.

“ఏమయ్యా నాన్నా!—”

“తీరూ తెన్నూ, తెలియని ఆవేదన నాన్నా!—”

“అనగా”

“అర్థంకాని ఆనందం—”

“మంచిదే - నాయనా, నీకు అర్థంకానిది - నాకు అర్థం అయింది-నీకు యీ కోటలో నిలువ మనసు లేకుండా ఉంది కాదూ—”

“అనిపిస్తూంది - కాని అలా అని చెప్పలేను—”

“చెప్పనక్కరలేదు - నేను చెప్పినట్టు విను. నీవు యీ కోటలో ఉండనక్కరలేదు - విడిచి పోవచ్చును—”

“మనస్పూర్తిగానే అంటున్నారా—”

“ప్రశ్నిస్తున్నది నీవేనా?—”

“నే - నే!”

—! “నేనే” అని పలికిందెవరు? —లేమ!

మహారాజు మానంగా మ్రాన్నడి - కరడుకట్టిన చిరునవ్వు నిలుచున్నాడు - ‘లేమా కన్నవాణ్ణి చూసి, నన్ను మరచేవునుమా! క్షణం యుగపాతుందని గురుతుంచుకో!’ అని మనసులో పలవరించాడు—

కుమార కేశరి - నిదుర మేల్కొనినట్లు తెప్పరిల్లి తండ్రికి నమస్కారంచేసి, - అడుగు ముందుకు వేశాడు.

భద్రుడి మొగంలోకి నవ్వి - తా-తా - అన్నాడు.

మహారాజు కన్ను మసక వేసింది. భద్రుడికి లోకం కనుపడలేదు.

ఆనాటికి మరునాడు, కాదు, ఏనాడో ఎవరి కెరుక —
 దూరదూరపు రాజ్యాలనుంచి దూతలొచ్చినారు —
 కుమారుడికి కన్నె నిచ్చేనని ఒక రాజు: వియ్యానికి
 సమ్మతించకపోతే, - విరుచుకుపడి, పరగణాను నాశనంచేసే
 నని మరొక రాజు, వర్తమానం పంపినారు.

మహారాజు నవ్వి - “వియ్యమందేందుకు నేను
 కాను - సింగం దేవర. ఆ సామికి వర్తమానం పంపించండి-”
 అని బదులు పలికి పంపివేసి, - రాజ్యాన్ని ప్రజలకు అప్ప
 గించి, - కోటను, నిలువ నీడలేనివారి కిచ్చి, - నిలువఉన్న
 విలువలేని మణిమాణిక్యాలు - ఘంటాపథంలో రాసులు
 పోయించి - తనకు తాను మిగిలి - భద్రుడొక్కడూ
 వెంట రా-లాగిలీతీరాన ఉన్న ఉద్యానవనంలో తానానాడు
 నిలుచున్న మల్లెపట్టున ఉనికి ఏర్పరచుకుని, - పవలు ఒడ
 తెరుగక, - రాత్రి నిదురలేక, - ఎన్నోపున్నములుండగా -

ఆ రేయి కాముని పున్నమి.

కారు కమ్మింది వెన్నెల - కనుమేరకు అందని
 దూరాన, గగనాన బంగు రంగు తేరింది - ఆ రంగు మొయి
 లల్లె తేలుకుంటూ ముంచుకు వస్తూంది - గాలాడకపోయినా
 తీవెలు కదలినాయి.

వసంతవేళ కాకపోయినా కోయిల కూసింది.

వసికందు కేరింత - మనసుకు వినిపించింది.

లేమ - నవ్వింది.

మహారాజు ఆనందవర్ధనుడు - ఆ నవ్వులో కలసి పోయినాడు.

నిదుర మానుకున్న భద్రుడికి ఆ రేయి వల్ల మాలిన నిదురపట్టింది.

ఉలికిపడి - మెలకువరాగా - ఏడి మహారాజు-?

ఆకాశంలో జేగురు కమ్మింది. ఓ చుక్కను మరో చుక్క ఒరుసుకుంది - తేలిపోతూన్న మొయిలు సింగయల్ల జటలు విదిలించింది.

భద్రుడు - సింగందేవరను తలచి చేయెత్తి మొక్కి. 'సత్యం అంటే నీదే దేవరా!' - అని - గొణుక్కుంటూ మారాజు ఎల్ల వేళలా కూర్చునేపట్టున దోసెడు జాజులు చల్లాడు. 'మరల గానక్కరలేదు - కాముని పున్నమి - వచ్చినా, మా కక్కరలేదు. కోనలో వెలుగు కోనలో ఉండనీ -' అని కొలుచుకున్నాడు.